

# પ્રસાર ભારતી

## સમાચાર વિભાગ, આકાશવાણી, અમદાવાદ

Date : 27/04/2026

Day : MONDAY

Morning : 7.10 to 7.20

Regional News

આકાશવાણી અમદાવાદ- વડોદરા પ્રાદેશિક સમાચાર સંસ્કૃતિ ભુંડીયા વાંચે છે.

1. રાજ્યભરમાં સ્થાનિક સ્વરાજ્યની ચૂંટણી શાંતિપૂર્ણ રીતે સંપન્ન. 25 હજાર 537 ઉમેદવારોના રાજકીય ભાવી ઇવીએમમાં સીલ
2. સલામતીની ચુસ્ત વ્યવસ્થા વચ્ચે આવતીકાલે મતગણતરી હાથ ધરાશે - સુરેન્દ્રનગરના જેપર ગામના એક બુથ પર ફેર મતદાન.
3. જસદણમાં આનંદસાગર તળાવમાં ડૂબી જતાં ચાર બાળકોના મોત
4. બે દિવસ દરમિયાન રાજ્યમાં તાપમાનનો પારો 41થી 45 ડિગ્રી પહોંચવાની વક્રી
5. અમદાવાદ એરપોર્ટ પરથી જાપાનથી આવેલા મુસાફર પાસેથી 30 લાખથી વધુની પેન જપ્ત
6. IPL ક્રિકેટમાં કોલકાતા નાઈટ રાઈડર્સે સુપર ઓવરમાં લખનૌ સુપર જાયન્ટ્સને હરાવ્યું

(સમાચારને અંતે - આકાશવાણીના અમદાવાદ- વડોદરા કેન્દ્ર પરથી પ્રાદેશિક સમાચાર પૂરા થયા)

હવે પછી આપ 7 વાગીને 45 મિનિટે રાષ્ટ્રીય સમાચાર સાંભળી શકશો..

## VOTING PERCENTAGE

રાજ્યમાં ગઇકાલે સ્થાનિક સ્વરાજ્યની ચૂંટણી શાંતિપૂર્ણ વાતાવરણમાં સંપન્ન થયા બાદ ચૂંટણી પંચે સ્થાનિક સ્વરાજ્યની સંસ્થાઓમાં મતદાનના પ્રાથમિક અંદાજના આંકડા જાહેર કર્યા છે. જેમાં 15 મહાનગર પાલિકામાં 49.02%, 84 નગરપાલિકા ચૂંટણી માટે 59.50%, 11 નગરપાલિકામા પેટા ચૂંટણી માટે 55.38% મતદાન, જ્યારે 34 જિલ્લા પંચાયતની ચૂંટણી માટે 61.69%, જ્યારે 260 તાલુકા પંચાયતની ચૂંટણી માટે 62.38% મતદાન થયું છે. ચૂંટણી પંચે ગઇકાલે મોડી રાત્રે આ આંકડા જાહેર કર્યા હતા.

## COUNTING PREPARATIONS

રાજ્યમાં ગઇકાલે શાંતિપૂર્ણ રીતે મતદાન સંપન્ન થઇ ગયા બાદ હવે EVM નિયત કરાયેલા મતગણતરી સ્થળે સલામત રીતે પહોંચી ગયા છે. રાજ્યમાં 25 હજાર 537 ઉમેદવારોનું રાજકીય ભાવી EVMમાં સીલ થયા બાદ હવે આવતીકાલે મતગણતરી હાથ ધરાશે.

અમદાવાદની એલડી એન્જિનિયરીંગ કોલેજ અને ગુજરાત કોલેજ સહિત રાજ્યમાં અલગ અલગ સ્થળોએ આ મતગણતરી હાથ ધરાશે. ત્યારે પોલીસના ચુસ્ત પહેરા વચ્ચે સ્ટ્રોંગ રૂમમાં EVM રાખવામાં આવ્યાં છે. આવતીકાલે સવારે નવ વાગ્યાથી મતગણતરી હાથ ધરાશે અને સાંજ સુધીમાં પરિણામ જાહેર કરાશે.

## REPOOLING

સ્થાનિક સ્વરાજ્ય ચૂંટણી-૨૦૨૬ અંતર્ગત સુરેન્દ્રનગર જિલ્લા પંચાયત અને ચુડા તાલુકા પંચાયતની ચૂંટણી પ્રક્રિયા દરમિયાન એક મતદાન મથક પર ટેકનિકલ ક્ષતિ સર્જાઈ હતી.

ચુડા-૧ સુરેન્દ્રનગર જિલ્લા પંચાયત મતદાર વિભાગ અને ચુડા-૧ તાલુકા પંચાયત મતદાર વિભાગ હેઠળ આવતા જેપર ગામની નવી પ્રાથમિક શાળા, રૂમ નં. ૧, નવી પંચાયત, જેપર ખાતે EVM ના કંટ્રોલ યુનિટ અને બેલેટ યુનિટમાં અણધારી ટેકનીકલ ખામી ઊભી થઈ હતી, જેના કારણે મતદાન પ્રક્રિયા ખોરવાઈ હતી.

હવે આજે જેપર મતદાન મથક ખાતે ફરીથી મતદાન યોજાશે. આ પુનઃ મતદાનનો સમય સવારના ૦૭:૦૦ કલાકથી સાંજના ૦૬:૦૦ કલાક સુધીનો રહેશે. આથી, આ વિસ્તારના તમામ જાગૃત મતદારો અને જાહેર જનતાને નિર્ધારિત સમયે મતદાન મથક પર પહોંચીને પોતાના મતાધિકારનો ઉપયોગ કરવા જિલ્લા વહીવટી તંત્ર દ્વારા અપીલ કરવામાં આવી છે.

## PATIENT

ગઇકાલે યોજાયેલા સ્થાનિક સ્વરાજ્યની ચૂંટણીમાં લોકશાહીને મજબૂત કરતાં કિસ્સા સામે આવ્યા હતા. સુરતના આનંદ નગર ખાતેના મતદાન મથક ઉપર એક બિમાર વ્યક્તિ એમ્બ્યુલન્સ મારફતે મત આપવા પહોંચ્યાં હતા.

ઉમેશભાઈ મિશ્રા હોસ્પિટલમાં દાખલ હતા, તેમ છતાં તેમણે મતદાન કરવાની ઇચ્છા જાહેર કરી ત્યારે તબીબોની ટીમે તેમને તપાસીને તેમને મતદાનની મંજૂરી આપી હતી.

દર્દીએ પણ લોકોને ગમે તેવી સ્થિતિમાં પણ મતદાન કરવા અપીલ કરી હતી.

## **BYTE- UMESH MISHRA, SURAT PATIENT**

### **CHHOTAUDEPUR**

છોટાઉદેપુરની 32 જિલ્લા પંચાયત અને 7 તાલુકા પંચાયતમાં શાંતિપૂર્ણ વાતાવરણમાં મતદાન થયું એમ છોટાઉદેપુર જિલ્લા પોલીસ વડા ઈમ્તિયાઝ શેખે જણાવ્યું.

## **BYTE - IMTIAZ SHEIKH - DISTRICT POLICE CHIEF**

સાંજે 6 વાગ્યા સુધીમાં છોટાઉદેપુર જિલ્લા પંચાયતની 32 બેઠકો પર 73.47 % અને બોડેલી નગરપાલિકામાં 75.72% મતદાન નોંધાયું. બોડેલી નગરપાલિકાની 28 બેઠકો માટે 63 ઉમેદવારો તો જિલ્લા પંચાયતની 32 બેઠકો માટે 105 ઉમેદવારો અને તાલુકા પંચાયતની 150 બેઠકો માટે 463 ઉમેદવારોનું ભાવી EVMમાં શીલ થયું છે.

## JASDAN CHILDER DEATH

રાજકોટ જીલ્લાના જસદણમાં આનંદસાગર તળાવમાં ડુબી જવાને કારણે ચાર બાળકોના મોત થયા છે. તળાવમાં ન્હાવા ગયેલા ચારેય બાળકોમાંથી એક જ પરિવારના બે બાળકોના મોત થયા હતા.

રાજ્યના મંત્રી કુંવરજી બાવળીયાએ બાળકોના મોત અંગે દુઃખ વ્યક્ત કર્યું હતું.

## BYTE- KUNWARJI BAVALIYA, MINISTER

## WEATHER

રાજ્યમાં આગામી 48 કલાક દરમિયાન કાળઝાળ ગરમીનો અહેસાસ થશે અને હીટવેવ જેવી પરિસ્થિતિ સર્જાશે તેવી આગાહી હવામાન વિભાગે કરી છે. ખાસ કરીને કચ્છ, મોરબી, સુરેન્દ્રનગર, રાજકોટ, પોરબંદર, પાટણ અને સુરત જિલ્લામાં હીટવેવની આગાહી આપવામાં આવી છે.

આ દરમિયાન તાપમાન 41 થી 45 ડિગ્રી સેલ્સિયસ સુધી પહોંચવાની સંભાવના હવામાન વિભાગના વૈજ્ઞાનિક પ્રદિપ શર્માએ દર્શાવી છે.

## BYTE- PRADEEP SHARMA, IMD

જ્યારે રાજ્યમાં અમદાવાદ ગઈકાલે સૌથી ગરમ શહેર રહ્યું હતું. ગઈકાલે અમદાવાદનું તાપમાન 44.8 ડિગ્રીએ પહોંચ્યું હતું.

## MID BREAK- NEWS- REGIONAL

આ સમાચાર આપ આકાશવાણીના અમદાવાદ-વડોદરા કેન્દ્ર પરથી સાંભળી રહ્યા છો. આ સમાચારનું જીવંત પ્રસારણ આપ અમારી Youtube ચેનલ A.I.R. ન્યૂઝ ગુજરાત પર પણ સાંભળી શકશો. વધુ સમાચાર માટે અમારી વેબસાઇટ [newsonair.gov.in/સ્લેશ/GU](http://newsonair.gov.in/સ્લેશ/GU) અને અમારા એક્સ હેન્ડલ A.I.R. ન્યૂઝ અન્ડરસ્કોર ABAD ને ફોલો કરશો.

ગોળા મ્યુઝિક

.....

### SIVP AIRPORT PAN SEIZED

અમદાવાદના સરદાર વલ્લભભાઈ પટેલ આંતરરાષ્ટ્રીય એરપોર્ટ પર કસ્ટમ્સ એર ઇન્ટેલિજન્સ યુનિટ દ્વારા જાપાનથી આવેલા એક મુસાફર પાસેથી ઉચ્ચ ગુણવત્તાની 61 ડિઝાઈનર ઇંક પેન જપ્ત કરવામાં આવી છે. મુસાફરે આ કિંમતી પેન જાહેર કર્યા વગર કસ્ટમ્સ ડ્યુટી ચૂકવ્યા વિના લઈ જવાનો પ્રયાસ કર્યો હતો.

કસ્ટમ્સ વિભાગના જણાવ્યા અનુસાર, પકડાયેલી પેનોની ચોક્કસ કિંમતનું મૂલ્યાંકન હજી ચાલી રહ્યું છે, પરંતુ પ્રાથમિક અંદાજ મુજબ આ પેનોની કુલ કિંમત આશરે 30 લાખ રૂપિયા હોઈ શકે છે. આ મામલે કસ્ટમ્સ એક્ટ, 1962 હેઠળ કાર્યવાહી હાથ ધરી મુસાફરની પૂછપરછ કરવામાં આવી રહી છે.

## IPL

IPL ક્રિકેટમાં, લખનૌમાં કોલકાતા નાઈટ રાઈડર્સે સુપર ઓવરમાં લખનૌ સુપર જાયન્ટ્સને હરાવ્યું. પહેલા બેટિંગ કરતા, કોલકાતા નાઈટ રાઈડર્સે સાત વિકેટ ગુમાવીને ૧૫૫ રન બનાવ્યા. જવાબમાં લખનૌ સુપર જાયન્ટ્સે પણ નિર્ધારિત ૨૦ ઓવરમાં આઠ વિકેટ ગુમાવીને ૧૫૫ રન બનાવ્યા.

ત્યારબાદ રમાયેલી સુપર ઓવરમાં, લખનૌ સુપર જાયન્ટ્સે બે વિકેટ ગુમાવીને ૧ રન બનાવ્યો. કોલકાતા નાઈટ રાઈડર્સના રિંકુ સિંહે સુપર ઓવરના પહેલા જ બોલ પર ચોગ્ગો ફટકારીને મેચ જીતી લીધી. રિંકુ સિંહને પ્લેયર ઓફ ધ મેચ જાહેર કરવામાં આવ્યો. જ્યારે ગઈકાલે રમાયેલી અન્ય એક મેચમાં, ગુજરાત ટાઇટન્સે ચેન્નાઈ સુપર કિંગ્સને આઠ વિકેટથી હરાવ્યું.

આજે દિલ્હી કેપિટલ્સનો મુકાબલો દિલ્હીના અરુણ જેટલી સ્ટેડિયમમાં રોયલ ચેલેન્જર્સ બેંગ્લોર સામે થશે. આ મેચ સાંજે ૭:૩૦ વાગ્યે શરૂ થશે.

## GANDHINAGAR CYBER FRAUD ACCUSED ARESTED

ગાંધીનગર જિલ્લાના એક સિનિયર સિટીઝન સાથે ડિજિટલ એરેસ્ટ કરીને ૩૫ લાખ કરતાં વધુ રૂપિયાની ઠગાઈ કરનાર ટોળકીના સાગરિતને ગાંધીનગર રેન્જ સાયબર ક્રાઈમ પોલીસે ઝડપી પાડ્યો છે. આ કેસમાં આરોપીએ પોતાની બેંક વિગતો સહ આરોપીને આપી હતી. ગાંધીનગરની સાયબર ક્રાઈમ પોલીસ સ્ટેશનની ટીમે તપાસ હાથ ધરી હતી.

પોલીસે આ મામલે નરોડાના અજયગીરી ગોસાઈની ધરપકડ કરી છે અને આગળની તપાસ શરૂ કરી છે. આ ઉપરાંત, આરોપીના ખાતા પર ગુજરાત સહિત તમિલનાડુ અને પંજાબના કુલ ચાર સાયબર ફોડના કેસ નોંધાયેલ છે.

## RAJKOT - FIRE

રાજકોટના કાલાવડ રોડ પર આવેલા ફનબ્લાસ્ટ ગેમઝોનમાં ગઈકાલે ભીષણ આગ ફાટી નીકળતા અફરાતફરીનો માહોલ સર્જાયો હતો. જોકે કોઈ જાનહાનિ થયાના અહેવાલ નથી અને અંડર રહેલા તમામ લોકોને સલામત રીતે બહાર કાઢવા હતા.

સ્થાનિક સૂત્રોના જણાવ્યા અનુસાર, આગનું કારણ હજુ સ્પષ્ટ થયું નથી, પરંતુ પ્રાથમિક અનુમાન મુજબ શોર્ટ સર્કિટના કારણે આ દુર્ઘટના ઘટી હોવાનું મનાય છે. ઘટનાની જાણ થતા ફાયર બ્રિગેડની ટીમે ઘટનાસ્થળે પહોંચી આગ પર કાબૂ મેળવ્યો હતો.

## MATDAN – PERCENTAGE

રાજ્યમાં ગઈકાલે સ્થાનિક સ્વરાજ્યની ચૂંટણી માટેનું મતદાન શાંતિપૂર્ણ વાતાવરણમાં યોજાયું. અમદાવાદ જિલ્લામાં અંદાજે 46 ટકા જેટલું મતદાન થયું. પાટણ જિલ્લામાં સાંજે 6 વાગ્યા સુધીમાં જિલ્લા પંચાયત માટે અંદાજે 63 % ટકા મતદાન નોંધાયું. જેમાં પાટણમાં 62.17 ટકા, સિધ્ધપુરમાં 67.16 ટકા તથા રાધનપુર (પેટા)માં 46.93 ટકા મતદાન થયું.

તો રાજકોટ મહાનગરપાલિકાની ચૂંટણીમાં સાંજે ૭ વાગ્યા સુધીમાં 51.18 ટકા મતદાન થયું. જિલ્લા પંચાયતની ચૂંટણીમાં 58.98 ટકા જ્યારે તાલુકા પંચાયતમાં 60.36 ટકા મતદાન નોંધાયું.

પંચમહાલના જાંબુઘોડામાં સૌથી વધુ 83.32% અને શહેરામાં સૌથી ઓછું 59.76% મતદાન નોંધાયું છે. તો અમરેલી જિલ્લા પંચાયતમાં અંદાજે 52.99 ટકા મતદાન નોંધાયું. અમરેલી, બાબરા, સાવરકુંડલા, ધારી, બગસરા, દામનગર એમ કુલ 6 નગરપાલિકાની ચૂંટણીમાં કુલ 45 વોર્ડ અને 174 બેઠકો પર અંદાજે 57.91 ટકા મતદાન નોંધાયું. અને 11 તાલુકા પંચાયત ચૂંટણીમાં 186 બેઠકો પર અંદાજે 52.89 ટકા મતદાન નોંધાયું છે.

ડાંગ જિલ્લામાં જિલ્લા પંચાયતનું 78.32 ટકા મતદાન નોંધાયું હતું જ્યારે તાલુકા પંચાયતનું 78.53 ટકા મતદાન નોંધાયું.

---